

සුගතදාස ජාතික ක්‍රීඩා සංකීර්ණ අධිකාරිය - 2012

1 මූල්‍ය ප්‍රකාශන

1.1 තත්ත්වගණනය කළ මතය

මෙම වාර්තාවේ 1.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2012 දෙසැම්බර් 31 දිනට සුගතදාස ජාතික ක්‍රීඩා සංකීර්ණ අධිකාරියේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශයේ ගිණුම්කරණ ප්‍රමිති අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නාවූ මතය වේ.

1.2 මූල්‍ය ප්‍රකාශන පිළිබඳ අදහස් දැක්වීම

1.2.1 ගිණුම්කරණ අඩුපාඩු

පහත සඳහන් නිරීක්ෂණයන් කරනු ලැබේ.

(අ) 2012 දෙසැම්බර් 31 දිනට සම්පූර්ණයෙන් ක්ෂය කරන ලද ස්ථාවර වත්කම් වටිනාකම රු.20,759,245 ක් වූ අතර, එම වත්කම් දැනට අධිකාරිය විසින් උපයෝජනය කරනු ලැබේ. කෙසේ වුවද එම වත්කම් ප්‍රත්‍යාගණනය කිරීමට කළමනාකරණය විසින් අවශ්‍ය පියවර ගෙන නොතිබුණි.

(ආ) වර්ෂ දෙකකට වැඩි කාලයක් ඉක්මවා තිබූ ආපසු ගෙවිය යුතු තැන්පතු රු.1,250,941 ක් අදාළ පාර්ශ්වයන් විසින් ඉල්ලා නොතිබූ බැවින් වෙනත් ආදායම ලෙස ගිණුම්ගත කළ යුතු වූ නමුත් සමාලෝචිත වර්ෂයේ ආදායම ලෙස ගිණුම්ගත කර තිබුණි.

1.2.2 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණයන් කරනු ලැබේ.

(අ) 2012 දෙසැම්බර් 31 දිනට රු.40,938,879 ක් වූ මුළු ණයගැතියන්ගෙන් වර්ෂ පහකට වැඩි ණයගැතියන්ගෙන් අයවිය යුතු රු.34,932,929 ක මුදලක් අයකර ගැනීමෙන් තොරව පැවතුණි. තවද අදාළ පාර්ශ්වයන් ශේෂ සනාථ කර නොතිබූ බැවින් එම ණයගැති ශේෂ පිළිබඳ නිරවද්‍යතාවය සහ අයකර ගැනීම විගණනයේදී තහවුරු කර ගත නොහැකි විය.

(ආ) 2012 දෙසැම්බර් 31 දිනට රු.3,117,357 ක් වූ විවිධ ණයගැතියන්ගෙන් වර්ෂ පහකට වැඩි ණයගැතියන්ගෙන් අයවිය යුතු රු.2,765,932 ක් අයකර ගැනීමෙන් තොරව පැවතුණි. තවද සිංහ සමාජයෙන් ලැබිය යුතු රු.1,936,100 ක් වර්ෂ 5 වැඩි ශේෂය තුළ ඇතුළත්ව තිබුණි.

1.2.3 විගණනය සඳහා සාක්ෂි නොවීම

පහත සඳහන් නිරීක්ෂණයන් කරනු ලැබේ.

(අ) රු.2,149,491 ක් වටිනාකම වූ ආර්.ප්‍රේමදාස ක්‍රීඩාංගනයේ පැවත් තොග භෞතික සමීක්ෂණයක් සිදුකිරීමෙන් තොරව අධිකාරියේ තොග ලෙස අධිකාරිය විසින් ගිණුම්ගත කර තිබුණි. එබැවින් තොග පිළිබඳ නිරවද්‍යතාවය හා පැවැත්ම විගණනයේදී තහවුරු කර ගැනීමට නොහැකි විය.

(ආ) සුගතදාස එළිමහන් ක්‍රීඩාංගනයේ විඅයිපී ගොඩනැගිල්ල අළුත් වැඩියා කිරීමේ අතිරේක වැඩ පිළිබඳ ප්‍රමාණ පත්‍ර (BOQ) විගණනයට ඉදිරිපත් කර නොතිබූ හෙයින් එම වැඩ සඳහා රු.2,908,153 ක් වූ ගෙවීම් පිළිබඳ නිරවද්‍යතාවය විගණනයේදී තහවුරු කර ගත නොහැකි විය.

1.2.4 නීති, රීති, රෙගුලාසි හා කළමනාකරණ තීරණවලට අනුකූල නොවීම

සමාලෝචිත වර්ෂය තුළ විගණනයේදී නිරීක්ෂණය වූ අනුකූල නොවීම් අවස්ථා පහත දැක්වේ.

නීති, රීති ආදියට යොමුව -----	අනුකූල නොවීම -----
(අ) 1971 අංක 38 දරන මුදල් පනතේ 13(5) ඇ වගන්තිය	2012 වර්ෂය සඳහා අභ්‍යන්තර විගණන වැඩ සටහන අධිකාරිය විසින් විගණකාධිපතිවරයාට ඉදිරිපත් කර නොතිබුණි.
(ආ) මුදල් රෙගුලාසි 396(ඇ)	2013 මැයි 31 දිනට මාස හයක කාලයක් ඉදිරිපත් නොකර පැවති රු.210,724 ක් වටිනා වෙක්පත් 10 ක් සම්බන්ධයෙන් අධිකාරිය විසින් අවශ්‍ය පියවර ගෙන නොතිබුණි.
(ඇ) 2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර වක්‍රලේඛයේ 6.5.1 වගන්තිය	මුදල් වර්ෂය අවසන් වී දින 60 ක් ඇතුළත කෙටුම්පත් මූල්‍ය ප්‍රකාශන විගණකාධිපතිවරයාට ඉදිරිපත් කළ යුතු වුවත් සමාලෝචිත වර්ෂය සඳහා මූල්‍ය ප්‍රකාශන විගණනයට ඉදිරිපත් කර

නිලයේ 2013 අප්‍රේල් 02 දිනදීය.

(ඇ) 2002 නොවැම්බර් අංක අයිපීඅයි/1/ 202/02 දරන භාණ්ඩාගාර චක්‍රලේඛ

පරිගණක හා මෘදුකාංග සඳහා වෙනම ලේඛනයක් පවත්වා නොතිබුණි.

(ඉ) 2010 දෙසැම්බර් 07 දිනැති අංක 150 දරන අයවැය චක්‍රලේඛයේ 8 වගන්තිය

ඩබ්ල් කැබ් රථයක් අධිකාරියට ලැබී තිබුණු හෙයින්, අපහරණය සඳහා නම් කර තිබූ වාහනය අපහරණය කර එය විකිණීමෙන් ලැබෙන මුදල් භාණ්ඩාගාරයට ප්‍රේෂණය කළ යුතුය. කෙසේ වුවද, අපහරණය සඳහා නිර්දේශ කර තිබූ වාහනය අපහරණය කිරීමෙන් තොරව අධිකාරිය විසින් භාවිතා කරමින් තිබුණි.

(ඊ) 2006 මාර්තු 01 දිනැති ප්‍රසම්පාදන මාර්ගෝපදේශ සංග්‍රහයේ 3.2.2 (අ) වගන්තිය

තරඟකාරී මිල ගණන් කැඳවීමේදී හැකි සෑම අවස්ථාවකදීම ඉහළ පිරිවැටුමක් සහිත පුවත්පතක, ප්‍රසම්පාදන නියෝජිතයන්ගේ වෙබ් අඩවියේ හා වෙනත් අදාළ වෙබ් අඩවිවල ප්‍රසිද්ධ කිරීම අවශ්‍ය වේ. කෙසේ වුවද සුගතදාස එළිමහන් ක්‍රීඩාංගනයේ විඅයිපී ගොඩනැගිල්ල අළුත් වැඩියා කිරීම හා සුගතදාස ක්‍රීඩාංගනයේ ආසන ප්‍රදේශය අළුත්වැඩියා කිරීම සඳහා ලංසු කැඳවීමේදී මෙයට අනුකූල වී නොතිබුණි.

(උ) 2006 මාර්තු 01 දිනැති ප්‍රසම්පාදන මාර්ගෝපදේශ සංග්‍රහයේ 6.3.6 වගන්තිය

ලංසු විවෘත කිරීමේදී ලංසු පිළිබඳ විස්තර ලේඛනයක/ නියම කරන ලද ආකෘතියක සටහන් කිරීම අවශ්‍ය වන අතර ලංසු විවෘත කිරීමේ කමිටු සාමාජිකයන් විසින් අත්සන් තැබිය යුතුය. කෙසේ වුවද සුගතදාස එළිමහන් ක්‍රීඩාංගන විඅයිපී ගොඩනැගිල්ල අළුත්වැඩියා කිරීම හා සුගතදාස ක්‍රීඩාංගනයේ ආසන ප්‍රදේශය අළුත් වැඩියා කිරීම සඳහා කැඳවන ලද ලංසු සම්බන්ධයෙන් එයට අනුකූල වී නොතිබුණි.

(ඌ) 2010 සැප්තැම්බර් 08 දිනැති අතිරේක වැඩ පූර්ව අත්තිකාරම කොන්ත්‍රාත්තු ප්‍රසම්පාදන මාර්ගෝපදේශ සංග්‍රහයේ අංක 18 හි 5.4.4 වගන්තිය වටිනාකමින් සියයට 20 සීමාව විය යුතුය. කෙසේ වුවද එයට පටහැනිව අධිකාරිය විසින් බෝගම්බර ශක්ති වර්ධන ශාලාව ඉදිකිරීම සඳහා රු.6,194,828 ක් හා ඉදිකිරීම සඳහා අළුත්වැඩියා කිරීම සඳහා කොන්ත්‍රාත් මුදලින් සියයට 50 කට සමානවූ රු.1,088,512 ක මුදලක් අත්තිකාරම් ලෙස ගෙවා තිබුණි.

1.2.5 පැහැදිලි නොකළ වෙනස්කම්

ප්‍රධාන ගබඩාවේ වාර්තා අනුව, 2012 දෙසැම්බර් 31 දිනට සනාථ කරන ලද තොග වටිනාකම රු.6,331,356 ක් වූ අතර, මූල්‍ය ප්‍රකාශන අනුව එය රු.6,195,938 ක් විය. එහි ප්‍රතිඵලයක් ලෙස තොගය රු.135,422 කින් අඩුවෙන් දක්වා තිබුණි.

2. මූල්‍ය සමාලෝචනය

2.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව, 2012 දෙසැම්බර් 31 දිනෙන් අවසන් වර්ෂය සඳහා මෙහෙයුම් කටයුතු වලින් වූ ප්‍රතිඵලය රු.82,758,124 ක උනන්දුවකින් වූ අතර එයට අනුරූපීව ඉකුත් වර්ෂයේ උනන්දුව රු.74,040,180 ක් වූයෙන් ඉකුත් වර්ෂය සමඟ සැසඳීමේදී රු.8,717,944 කින් මූල්‍ය ප්‍රතිඵලවල පිරිහීමක් දැක්වුණි.

2.2 විගණනාත්මක මූල්‍ය සමාලෝචනය

විගණනය සඳහා ඉදිරිපත් කරන ලද ආදායම් ප්‍රකාශනය පිළිබඳ විග්‍රහයේදී ඉකුත් වර්ෂයට සාපේක්ෂව සමාලෝචිත වර්ෂයේ රජයේ ප්‍රධාන රු.3,800,000 ක වැඩිවීමක් දැක්වේ. එය සියයට 5ක වැඩිවීමක් විය. එසේම අධිකාරියේ මෙහෙයුම් ආදායම රු.7,904,974 කින් වැඩිවී තිබූ අතර මෙහෙයුම් වියදමද රු.20,422,918 කින් වැඩිවී තිබුණි. ආදායම වැඩිවීමේ ප්‍රතිඵලය සියයට 11 ක් වූ අතර වියදම වැඩිවීමේ ප්‍රතිඵලය සියයට 9 ක් විය.

3. මෙහෙයුම් සමාලෝචනය

3.1 කාර්ය සාධනය

ක්‍රීඩාංගන ආදායම, විශේෂයෙන් ගෘහස්ථ හා ඵලිමහන් ක්‍රීඩාංගන වල දැන්වීම් පුවරු ප්‍රදර්ශනය කිරීම මඟින් නව ආදායම් මාර්ග වැඩිකර ගැනීමට සහ වියදම පිළිබඳ විධිමත් කළමනාකරණය සඳහා ඵලදායී ක්‍රියාමාර්ග අධිකාරිය විසින් ගෙන නොතිබූ බව නිරීක්ෂණය විය. සමාලෝචිත වර්ෂයේ හා පෙර වර්ෂයේ අධිකාරියේ එක් එක් ක්‍රීඩාංගනය මඟින් ඉපැයූ ආදායම හා දරන ලද වියදම සම්බන්ධයෙන් විස්තර පහත දැක්වේ.

ක්‍රීඩාංගනය -----	දෙසැම්බර් 31 දිනෙන් අවසන් වර්ෂය සඳහා වියදම		වැඩිවීම/ (අඩුවීම) ප්‍රතිශතය ක් ලෙස	දෙසැම්බර් 31 දිනෙන් අවසන් වර්ෂය සඳහා වියදම		වැඩිවීම/ (අඩුවීම) ප්‍රතිශතය ක් ලෙස
	<u>2012</u>	<u>2011</u>		<u>2012</u>	<u>2011</u>	
	රු.	රු.		රු.	රු.	
සුගතදාස ගෘහස්ථ ක්‍රීඩාංගනය	45,422,052	45,913,022	(1)	98,278,281	76,012,550	(30)
සුගතදාස ඵලිමහන් ක්‍රීඩාංගනය	20,935,006	15,894,462	32	31,809,232	31,496,985	(1)
බෙලිඅත්ත	151,481	129,022	17	4,124,439	3,402,527	(21)
නුවරඑළිය	2,080,131	29,397	6,975	2,297,166	25,000	(9,089)
බෝගම්බර	3,607,026	2,553,687	42	19,869,970	18,662,377	(6)

3.2 කළමනාකරණ අකාර්යක්ෂමතා

පහත සඳහන් නිරීක්ෂණයන් කරනු ලැබේ.

- (අ) 2012 දෙසැම්බර් මාසයේදී ගෘහස්ථ ක්‍රීඩාංගනයේ රැස්කර ගත් ආදායමෙන් රු.1,534,154 ක මුදලක් රඳවාගෙන දින 2 සිට 14 දක්වා ප්‍රමාදයක් සහිතව බැංකුවේ තැන්පත් කර තිබුණි.
- (ආ) අමාත්‍ය මණ්ඩල තීරණය හා 2011 දෙසැම්බර් 28 දිනැති අංක එම්එස්/05/එල්/10 දරන අතිරේක ලේකම් (පරිපාලන) ගේ ලිපිය ප්‍රකාරව ගිවිසුම්ගත මුදල සියයට 80 කින් ඉක්මවීමේදී ගෙවීම් කිරීමට ඉදිකිරීම් ඉංජිනේරු සේවා, නිවාස හා පොදු පහසුකම් අමාත්‍යාංශයේ නියාමන තාක්ෂණ කමිටුවෙන් අනුමැතිය ලබාගැනීම අවශ්‍ය වේ. කෙසේ වුවද, එම අදාළ අනුමැතිය නොමැතිව බෝගම්බර ශක්ති වර්ධන ශාලාව ඉදිකිරීම සහ බෝගම්බර ශක්ති වර්ධන ශාලාව අළුත්වැඩියා

කිරීම සඳහා අධිකාරිය විසින් සීමා ඉක්මවා ගෙවීම්කර තිබුණි. තවද ඉදිකිරීම් වැඩ ආරම්භ කිරීමට පෙර, සැලැස්ම සඳහා මහනුවර මහ නගර සභාවේ අනුමැතිය ලබාගෙන නොතිබුණි.

(ඇ) මීටර් 400 ධාවන පථය ඇතිකිරීමේ කොන්ත්‍රාත්තුවේ රු.129,799,400 ක් සඳහා අධ්‍යක්ෂ (ඉංජිනේරු) විසින් 2013 ජුනි 13 දින වැඩ නිම කිරීමේ සහතිකය නිකුත් කර තිබූ අතර ඒ අනුව අධිකාරිය විසින් ගෙවීම් කර තිබුණි. කෙසේ වුවද එළිමහන් ක්‍රීඩාංගනයේ කළමනාකරුගේ 2013 ජුනි 18 දිනැති ලිපිය ප්‍රකාරව, ධාවන පථයේ බොහෝ අඩුපාඩුකම් විය. එබැවින් ධාවන පථය විධිමත්ව පරීක්ෂා කිරීමෙන් තොරව වැඩ නිම කිරීමේ සහතිකය ඉංජිනේරු විසින් නිකුත් කර ඇති බව නියැදි විගණන පරීක්ෂණයේදී අනාවරණය විය.

(ඈ) අධිකාරියේ මූලධන වත්කම් ප්‍රසම්පාදනය සඳහා ලැබුණු අරමුදල් අරමුණු කළ කාරණයන් සඳහා යොදා ගැනීමෙන් තොරව "ඉන්දියන් ෆිල්ම් ෆෙස්ටිවල් අවෝඩ්ස් " (IFFA) සඳහා වැයකර තිබුණි. පසුව ජාතික අයවැය නියෝජ්‍ය අධ්‍යක්ෂවරයා විසින් රු.189,964,602 ක මුදලක් ආපසු ලබාදී තිබූ අතර 2012 ජනවාරි 06 දිනැති ඔහුගේ අංක බීඩී/එච්ආර්බී/136/2/9/3 දරන ලිපිය මගින් එම අරමුදල් වෙනත් කිසිදු කාර්යයට යොදා නොගත යුතු බවට දක්වා තිබුණි. කෙසේ වුවද, එයට පටහැනිව අධිකාරිය විසින් අරමුණු කළ කාර්යයන් සඳහා යොදා ගැනීමෙන් තොරව රු.14,324,000 ක මුදලක් ස්ථාවර තැන්පතුවක තැන්පත් කර තිබුණි.

(ඉ) ජිම්නාස්ටික් මෙට්ට ප්‍රසම්පාදනය හා ක්‍රීඩා හෝටලය ඉදිකිරීම හා නවීකරණය සඳහා 2008 වර්ෂයේදී රු.5,000,000 ක මුදල් අධිකාරියට වෙන්කර තිබුණි. කෙසේ වුවද, 2008 දෙසැම්බර් 31 දින සිට අරමුණු කළ කාර්යයන් සඳහා යෙදවීමෙන් තොරව එම අරමුදල් ක්ෂණික තැන්පතුවක ආයෝජනය කර තිබුණි.

3.3 කොන්ත්‍රාත් පරිපාලනය

පහත සඳහන් නිරීක්ෂණයන් කරනු ලැබේ.

(අ) සුගතදාස ක්‍රීඩාංගනයේ රථ ගාලේ සවිකිරීම සඳහා රු.5,684,087 ක් වටිනා "ඉලෙක්ට්‍රොනික් බැරියර් මැෂින් " යන්ත්‍රයක් අධිකාරිය විසින් පුද්ගලික සමාගමකින් මිලදී ගෙන තිබුණි. මිලදී ගත් දිනයේ සිට එම යන්ත්‍රය ක්‍රියාකාරී නොවූ බැවින් අළුත් වැඩියා සඳහා සිංගප්පූරුවට යවා ඇති නමුත් එයද සාර්ථක වී නොතිබුණි. පසුව සැපයුම්කරු විසින් මුල් යන්ත්‍රයට ආදේශ කිරීම සඳහා වෙනත් යන්ත්‍රයක් සපයා තිබුණි. කෙසේ වුවද, 2012 සැප්තැම්බර් 04 දිනැති අංක 04/03/03/26/2010 දරන අධ්‍යක්ෂගේ ලිපිය හා 2013 ජනවාරි 13 දිනැති තාක්ෂණ නිලධාරීගේ

ලිපිය අනුව ආදේශක යන්ත්‍රයද ක්‍රියාකාරී තත්ත්වයේ නොවීය. එහි ප්‍රතිඵලයක් ලෙස ඉහත යන්ත්‍ර වලින් අපේක්ෂිත අරමුණු අධිකාරිය විසින් ඉටුකරගෙන නොතිබුණි.

(ආ) සුගතදාස ගෘහස්ථ ක්‍රීඩාංගනයේ ආපන ශාලාව කුලියටදීම සඳහා ලැබුණු ලංසු වලින් මාසික කුලිය රු.121,000 ක් වූ ලැබුණු ඉහළම ලංසු මිල අධිකාරිය විසින් තෝරා ගෙන තිබුණි. ලංසු විවෘත කිරීමේ දින සිට 2013 මාර්තු 14 දින ප්‍රදානය කිරීමේ ලිපිය නිකුත් කිරීම දක්වා අධිකාරිය විසින් දින 105 ක් ගෙන තිබුණි. කෙසේ වුවද, ලංසුකරු එම ප්‍රදානය කිරීමේ ලිපිය ප්‍රතික්ෂේප කර තිබුණි. පසුව අධිකාරිය විසින් නැවත ලංසු කැඳවා තිබූ අතර රු.91,000 ක මාසික කුලිය වූ ඉහළම ලංසුව තෝරා ගෙන තිබුණි. එහි ප්‍රතිඵලයක් ලෙස නව කොන්ත්‍රාත්තුව යටතේ වර්ෂ දෙකක කාලයක් සඳහා අධිකාරියේ ඇස්තමේන්තුගත පාඩුව රු.720,000 ක් විය. තවද නව ගිවිසුම යටතේ ප්‍රමාද ගෙවීම් ගාස්තු සියයට 10 සිට 5 දක්වා අඩුකර තිබූ අතර එය අධිකාරියට අහිතකර ලෙස බලපා තිබුණි.

(ඇ) අධිකාරියේ ක්‍රීඩා හෝටලය 2010 නොවැම්බර් 15 සිට ආරම්භ වන පරිදි වර්ෂ 3 ක කාලයක් සඳහා රු.760,000 ක මාසික කුලියකට අධිකාරිය විසින් කුලියට දී තිබුණි. පසුව, 2011 මාර්තු 23 දින අධිකාරියේ අධ්‍යක්ෂ මණ්ඩලය විසින් ඉහත කොන්ත්‍රාත්තුව අවලංගු කර අධිකාරියේ කළමනාකරණය යටතේ හෝටලය ක්‍රියාත්මක කිරීමට තීරණය කර තිබුණි. කෙසේ වුවද, අධිකාරියේ කළමනාකරණය යටතේ සමාලෝචිත වර්ෂයේ ක්‍රීඩා හෝටලයේ දළ ලාභය (සෘජු පිරිවැය අඩු කිරීමට පසු හා වක්‍ර පිරිවැය අඩු කිරීමට පෙර) රු.4,952,228 ක් විය. එබැවින් රු.9,120,000 ක කුලී ආදායම සමඟ සැසඳීමේදී අධිකාරියේ කළමනාකරණය යටතේ සිදුවූ පාඩුව රු.4,167,772 ක් විය.

3.4 ව්‍යාපෘති ප්‍රමාදය

2012 වර්ෂය සඳහා අධිකාරිය විසින් සැලසුම් කරන ලද සියළු ව්‍යාපෘති 2012 වර්ෂය අවසානය වන විටත් සම්පූර්ණ කර නොතිබුණි. ප්‍රමාද වූ වැඩ සටහන් කිහිපයක් පහත දැක්වේ.

ව්‍යාපෘතිය	කාර්ය සැලැස්ම අනුව නිමකළ දිනය
-----	-----
පිහිණුම් තටාකයේ ජල කාන්දු පරීක්ෂා කර අළුත් වැඩියා කිරීම	2012 මාර්තු 30
සුගතදාස ගෘහස්ථ ක්‍රීඩාංගන ශාලාව නවීකරණය කිරීම	2012 මාර්තු 30
මීටර් 400 ධාවන පථය නැවත ඇතිවීම	2012 මාර්තු 30

බෝගම්බර ශක්ති වර්ධන ශාලාව ඉදිකිරීම

2012 මාර්තු 30

4. ගිණුම් කටයුතු භාවය හා යහපාලනය

4.1 සංයුක්ත සැලැස්ම

2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර වක්‍රලේඛයේ 5.1.3 වගන්තිය අනුව, අධිකාරියට අයත් සම්පත්, සංවිධාන ව්‍යුහය, පසුගිය වර්ෂ 3 ක මෙහෙයුම් ප්‍රතිඵල, කළමනාකරුවන්ගේ රාජකාරි හා වගකීම් සහ කාර්ය සාධනය ආදී තොරතුරු ඇතුළත් සංයුක්ත සැලැස්මක් පිළියෙල කළ යුතුය. කෙසේ වුවද, 2012 දෙසැම්බර් 31 දක්වා අධිකාරිය විසින් එවැනි සැලැස්මක් පිළියෙල කර නොතිබුණි.

4.2 විගණන හා කළමනාකරණ කමිටු රැස්වීම්

2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර වක්‍රලේඛයේ 7.4.1 වගන්තිය ප්‍රකාරව විගණන හා කළමනාකරණ කමිටු රැස්වීම් අවම වශයෙන් වර්ෂයකට හතරක් පැවැත්විය යුතුය. කෙසේ වුවද, අධිකාරිය විසින් 2012 වර්ෂයේදී රැස්වීම් තුනක් පමණක් පවත්වා තිබුණි.

4.3 පද්ධති හා පාලන

විගණනයේදී නිරීක්ෂණය වූ පද්ධති හා පාලන අඩුපාඩු අධිකාරියේ සභාපතිවරයා අවධානයට වරින්වර යොමු කරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු විය යුතු වේ.

- (අ) වත්කම් කළමනාකරණය
- (ආ) ප්‍රසම්පාදන
- (ඇ) ලැබිය යුතු හා ගෙවිය යුතු ශේෂ
- (ඈ) ගිණුම්කරණය
- (ඉ) ආදායම රැස්කිරීම
- (ඊ) සුළු මුදල්
- (උ) අයවැය